

Pelle / fantastiki hekaýa

Category: Kitapcy, Mistika we fantastika

написано kitapcy | 21 январа, 2025

Pelle / fantastiki hekaýa PELLE

Tüýs dünýäni topa tutsalar, gulagynyň ýele ýanyndanam geçenok diýleni boldy. Dünýä şol gün düýbünden başga günde daňyny atyranam bolsa, Hoja guşluk çagy oýandy. Hemişe "tur, azana gygyrylýar, namaz wagty boldy" diýip, ýerinden galkýança iňirdäp, turansoňam adamsynyň gataňsy ýañaklaryndan taýly gezek ogşamasa, çay oturtmaýan aýalynyň bu gezek sesini eşitmedik Hoja içki otaga boýnuny uzatdy.

– Behh, keýwany nirä gitdikä- diýip, uludan pallady we daşky işige yöneldi. Hoja gapynyň agzynda çykjak bolup duran aýalyňa gözi düşdi: – Nirä şaýlandyň?

– Hiç ýerigem şaýlanamok. Dünýäden habaryň ýok. Daşaryk bir boýnuňy äňet.

– Näm bolanmysyn? – diýip, göwnübir ýaly äpişgeden kellesini uzadan badyna doňup galdy. Adamlar köçede başly-barat haýdaşlap barýardy. Köçeler edil ýekegapan girip-çykan ýaly agdar-düňderdi. Kä ýerde-kä ýerde atly-eşekli adamlaram göze ilýärdi. Gözleri hanasyndan çykara gelen Hoja yzyna öwrüldi: – Hany çagalar?

– Me, gap – diýip, jaýyň açaryny zyňyp goýberen Selbi eýýäm gapydan çykyp barýanam bolsa, Hojany jogapsyz goýmady: – Kim bilýär, nirede çagalar. Çagalary bize kim beren bolsa, özü-de penakärlik eder. Asyl sen öz najatyňy görmäniň gamyny iý. Deçjal gelenmiş diýýäler.

– Gelse gelipdir-dä Deçjal, bize näme – diýip, hüňürdän Hoja derhal yzyna öwrüldi-de, telewizoryň tokly simini rozýetka ötürdi. – Hany "Habarlar" näme diýýärkä? Bir üýtgeşiklik bolan bolsa aýdandyrlar-la, adatdan daşary ýagdaý bir yglan etdilermikä?! – Ekran ýagtylyp gidibermedi. – Içigara galan, togam oçüpdir. Internede girip biläýeris-le – diýip, zyndanam telefona ýapysdy. Diwaryň bir ýüzüni tutup, ýas tutýan ýaly ýüzüni gamaşdyryp duran mähnet telewizoryň keseli telefona-da

geçdi öýdýän. Olam dilleşen ýaly ekrany açylyp gidibermedi.

"Haý gün açyp galyň, gün açyp galanlar. Agşam ýatmanka-da zarýady doludy ahyryn munuň" diýip sögünjirän Hoja telefony eliniň tersi bilen zyňyp goýberdi. Soňra kompýuteriň önünde duran çilim gutusyndan bir çilim sogrup aldy-da, hajathana girdi. Çilimini otlandy. Kemerini çözdide, hajathananyň syrçaly unitazyna lampa özünü goýberdi. Soňam dünýäniň gidişi we adamzat jemgyýeti barada özüçe pikir öwürmäge durdy.

"Adamlaryň bir-birlere ýagy ýaly bolup barýany çyn. Kimi gepletseň akyly. Her kim özünü asmandan asýar. Hamala heftenlerden pata alan ýaly. Özüne erbetdirin öýdýän ýok. Tersine, dünýäniň gowluk bilen gutarmajagyny her kimem bilýär..."

Hajatyny bitiren Hoja ýuwunyp-ardyndy. Soňam içki otaga geçip, egnindäki eşiklerini çalyşdy. Ykjam geýindi. Goluna sagadyny dakyndy. Gapyny gulplap daşary çykdy.

Häzir awtoulag sürmegiň geregi ýokdy. Süreýin diýeniňde-de bu mümkin däldi. Her iki ädimde garalyp duran garymlardan ýaña pyýada bolaňda-da arkaýyn geçip boljagy gümanady. Käbir çukurlaryň düýbü-de görnenokdy. Çukurlaryň agzynyň bugaryp durany-da bardy, ýel düşensoň haňlap ses edýäni-de bardy.

Hoja herniçigem bolsa, awtoulagy işledip görmegi ýüregine düwdi. Şonuň üçin ol öýünden ýüz metr uzaklykdaky awtoduralga tarap yöredi. Awtoduralgadaky awtoulaglaram başly-barat ýagdaýdady. Birisiniň tekeriniň ýeli goýberilen, birisiniň aýnalary çym-pytrak bolup ýatyr... Hoja haýdap gelşine awtoulagynyň pultuny basdy. Emma awtomatiki pult awtoulagy ne açýardy, ne-de işledýärdi. Hoja awtoulagyň gapysyna açary sokup towlady. Pult işlemese-de gapy açyldy. Şonda-da awtoulag işledip bolmady. "Içigara galan, içigar galmyş..." diýip sögünen Hoja yzyna öwrülende, özüne ýarag çenäp duran sakallak pyýada gözi düşdi.

– Kelemäni öwür, zyndyk!

– Näme diýdiň?..

– Kelemäni öwür diýýän, ýogsa-da şu minudyň özünde janyňy sakar dowzahyň ortasynda biläý.

Gäbi azan sakallak özünü dowzahyň saksydyryn öýdenokdy. Hoja

harby gullugy desantlary taýýarlaýan aýratyn bölümde geçensoň, ähli söweşjeň tilsimlerden we ýaraglardan ezberlik bilen baş çykarýardy. Her sekundy degerlendirip, öz peýdasyna tamamlandyryp bilýän köne esger äwmedi. Töwekgelçilige salyp sakallak bilen iki agyz ýaňkalaşynyny kem görmedi.

– Deçjal gelenmişin diýdiler. Köçeler onuň äjit-mähitlerinden dolumyşyn. Adamlary talap, dükanlaryň, söwda merkezleriniň harytlaryny ýalmap-ýuwdup barýarmyşlar, kim olary ýallamasa-da mesgeninde ýumurtga togalabermeli edýärmüşler. Olaryň towugyna tok diýmän, gel-gel gözüňiz biz ýaly garamaýagy gördümi?

– Häzire deňeç olar pitnä garyşmadylar. Pitneden uzak duranyň başy amandadyr.

– Şeýlemi?

– Haçan-da ýokardan Isa, ýerdenem Mäti gelende olaryň işini bitirer. Biziň paýymyza bolsa siz ýaly käfirleriň janyny jähenneme iberäýmek galýar.

– Baý-buuw, wezipäň agyr eken. Aýdanyny amal etjek bolsaň, Ýer şarynyň ähli ok çykarýan zawodlary dynman işlemeli bolsa gerek.

– Gapył, nadan!

Hoja gapylmady. Gaýtam onuň üstüne süründi.

– Ýogsa-da, salyhatlyja geýnen, elleri kitaplyja gapy kakyp ýören sektantlar bilen araňyz nähili? Geçen hepde jumga baranymda metjidiň ymamy wagzynda olar bilen siziň köküňiz bir diýjek boldy...

– Ýehowanyň barlygyna güwä geçenler bilen Allanyň birligine iman eden selefiler din dogandyrlar. Zalym döwletlere arkalanyň, küfür wagyzlary bilen adamlaryň aňyny bulan ymamsumaklaryň soňuna sogan ekmeğuň wagty geldi.

– Size bu hukugy kim berdi? Jebraýýldan ygtyýarnama dagy alana dälsiňiz-dä, hernä?

Hoja soragy berse-de berdi welin, jogaba garaşyp durmady. Göz açyp-ýumasy salymda çep eli bilen awtomatyň ujuny bir gyra kakyp goýberdi, sag eli bilenem sakallagyň iki gözünüň ortasyna jaýdar ýelmedi. Çin arkan gaýdan sakallak mäsäni gysmak beýle-de dursun, "wah" diýmäge-de ýetişmedi. Çalasyňlyk bilen awtomaty eline alan Hoja "Ýene bir bendäniň başyna

musallat bolmankañ janyňy jähenneme ibereýin-le, ol ýerde saňa garaşyp durlar ahryryn" diýdi-de, mäşäni gysdy.

Awtomatdan ses çykmady. Geň galan Hoja çyg çekendir öýdüp, awtomatyň magazinini çykardy, oklar gury we ýerbe-ýer.

"Bu gün neneňsi gün bold-aý. Telewizor görkezenok, telefon tutanok, internet ýok. Awtoulaglar işlänok. Ýaraglar atylanok".

Hojanyň düşnüksiz oýurganyp durşuna, geçip barýan eli gylyçly biri nokat goýdy. Ol gelişine heniz özüne gelmedik sakallagyň kellesine ýalaw ýaly gylyjy aýlap saldy. Hyzlawuk kädi ýaly togalanyp giden kellä keýpihon nazar salan pyýada edil şol wagt ýanlaryna gelen bir atlynyň getiren eýerlengi we üsti adamsyz atyna atlandy. Soňra ol Hoja seretdi-de, şeýle diýdi:

– Şepe, bu buduna siýip ýören aýal etekli äteňenäletleriň "Mäti gelse eýle bolar, Isa gelse beýle bolar" diýip ýören zatlaryna ynanma. Mäti geljekmi ýa gelmejekmi, on-a bilemok welin, Mäti diýmegiň Mehdi diýen sözden dörändigini anyk bilýärim. Mehdi diýmek – halasgär diýmekdir. Her kim öz-özünüň halasgäri bolup bilmese, Mehdi gelip bizi neýlesin?!.

Eýýäm arany açan iki atlynyň zyndandan seredip galan Hoja aýak astynda gana bulaşyp ýatan edrenç kelläni aýagy bilen salma tarap depip goýberdi. Salmanyň içine togarlanyp düşen kelle betona degende eýmenç ses etdi.

"Ölümiňiz iň soňunda itiň ölümiçe-de bolanok. Maşgala, dogan-garyndaş, il-gün, watan... bu zatlaryň barsy siziň ýanyňyzda bir apbasyça gymmaty ýok. Sizi ýallandyryp, adamzadyň başyna towky eden hojaýynlaryňyzyň ýurdunda bireýýämlerden bäri uklar ýaly şagalam galmady. Birmahallar Amerikanyň Birleşen Ştatlary diýen dünýäni sarsdyran gara imperiýanyň ýerinde indi ýelller öwüsýär. Siz welin sarygarynja ýaly ähli ýerde, ähli halkyň içine ýaýradyňyz.

Aý, hawa-da sionistler haýsy döwlete ýel bereýin diýse ýel berýär, haýsy döwletiň ýelini pyssardaýyn diýse, pyssardyp taşlaýar. Dünýäni barmagynda pyrlaýan ketde ýewreýleriň ýanynda bular ýaly zatlaryň müşgili barmy näme?!."

Oý-pikire batan Hoja öýüne tarap ýöräp ugrady. Ol ýaňy bir on-ýigrimi ädim ýöredi welin, köçe tarapdan uly wagyrdy eşitdi.

Eşdilen wagyrdy ynsan sesine meňzänokdy. Gopgunyň gelyän tarapyna gaňrylyp sereden Hoja duran ýerinde doňup galdy. Wagyrdaşyp özüne tarap gaýdan, boýy girdenek, elleri öz boýundan uzyn, ýeke gözli janawarlar äjit-mäjit diýlen janawarlaryň hut özüdi. Öňlerinde pessejik boýly ak eşege münen iki aýagy ýerden süýrenip gelyän ýeke gözli gorkunç mahluk bardy. Megerem, bu şol tarypy ýetirilen Deçjal bolmaly. Elinde-de uzyn saply maňňal bardy.

Ýüwrüp-ýüwrüp gelyän äjit-mäjitler gelişlerine başsyz ýatan sakallagyň jesediniň daşyna üýşdüler. Olaryň içinden biri salmanyň içinde ýatan kelläni aldy-da eşekde oturan ýeke göz mahluga uzatdy. Har gulaklarynyň uzynlygyndan ýaña dik ösen gulagy iki eplenip duran Deçjal kellani şänik ýaran ýaly ýardy. İçinden mylkyldap duran beýnini çykaryp, agzyna atdy. Ýanyndaky ordasy-da ondan kem galmady. Adamçy it ýaly hyňranşyp duran mahluklara sakallagyň jesedi çay teýi-de bolmady. Biri goluny, biri aýagny, biri başga zadyny çekeläp duruşlaryna, birdenem tow berlen ýaly Hoja tarap yňdarlyp gaýtdylar. Depe saçy üýşen Hoja ylgamaga başlady. Yzyna garaman şeýle bir ylgady welin, dem salymda öýüne ýetdi. Ol öýden iň soňky bolup çykansoň, gapyny açjak bolup, açary sokdy. Bolmady. Gapy içinden urulgy durdy. Kime gygyrýanyny hem bilmän gapyny ýumruklap başlady.

– Aç, aç gapyny!..

Içerini Selbi açdy. Gapyny gulplap giden Hoja geň galdy. Iki açaram özünde. Hernä, çöregi bitin eken. Gapyny zarp bilen içerden kilitlände, äjit-mäjitleriň ordasy jaýyň basgançagyndan ýaňy dyrmaşyp ugrapdy...

Öýe ümsümlük aralaşdy. Dek ýaňy gören zatlarynyň täsirinden aýňalybilmedik Hoja gapynyň daşaryk seredilýän aýna gözjagazyndan podýezde seretdi. Hiç zat ýokdy. Gözüne ynanmadyk Hoja penjiräniň öňüne ylgady. Ynanar ýaly dälidi. Daşarda iňlär siňek ýok.

Hoja ýüz görülyän aýnanyň öňünde duran jüpdegi aldy. Ol jüpdek bilen alkymynyň etlije yerlerinden birki gezek gapjadyp aldy. Bir eli bilen budunyň ýumşak yerlerinden çümmükläp gördi. Hamy awuşap giden Hoja hiç zada düşüniş bilmedi. Kitap tekjesine

göz aýlady. Kitaplar ýerbe-ýer. Ol kitap tekjäň öňüne bardy. Içinden bir kitaby aldy. Kitabyň sahabyna göz gezdirdi: Ümit Ihsan. "Kyýamat tarykaty".

– Kaka, kaka, seret: Bu gün "P" harpyny geçdik. P, p. Matematikadanam başlik aldym. Mugallym "Maladis, oglum!" diýdi.

Arkasyndan gelip gujaklan ýedi ýaşlyja ogluny bagryna basan Hoja ogluny göterdi-de, diwana geçdi.

Towlanjyrap çykýan bugunyň howruna ýüzüni ýakmajak bolýan ýaly kellesini bir gapdala tutup gelýän Selbi elindäki içi gyzgyn unaşly jamy saçagyň ortasynda goýdy.

– Gel, hany, äRJagaşym. Gowy görýän naharyňam sargyt etdim. Içine burçjagazam atypdyrlar, eýgörmüş.

Ýogsa-da, nirede bolduň, irdenki öýden çykyşyňa? Men turmankam öýden çykyp gidiberipsiň-ä. Iň bolmanda ogluňy bir okuwa äkidäýmeli ekeniň-da.

Elindäki kitabyňyň sahabyna seredip, agyr oýa çümen Hoja Selbiniň soňky sözüne ýalt edip özüne geldi. Ýerinden turdy-da, ýene penjiräniň öňüne bardy. Irden öýden çykmanka daş-töwerek başga görnüşdedi. Köçeler agdar-düňderdi. Häzir bolsa hiç zat bolmadyk ýalydy. Köçeler aýna ýaly ýaldyrap durdy, awtoulaglar rahatlyk bilen eýläk-beýläk myçyşyp barýardylar. Asmanam asuda. Öňlerinden näme çyksa gemrip ýören açgöz äjit-mäjitleriň hem ýekejesi-de şähre aralaşana meňzänokdy...

Günortana çenli bolup geçen zatlar düýş dældigi belli boldy. Ukuda bolan bolsa, oýanansoň nämäň-nämedigini bilerdi. Emma hemme zat ol oýanansoň başlady ahyryn. Onda bu zatlar nämäniň alamatyka?!

Telewizoram gül ýaly işläp durdy. Hoja stoluň üstünde duran el telefonyny aldy. Ol nahara çagyrmak üçin jigisine jaň etmäge durdy. "Ýetip barýan!" diýip, telefony ýapan jigisiniň sesini eşden Hoja mundan soň hiç zada üns beresi gelmedi.

"Ýa dünýäniň pellesi golaýlady, ýa meniňki. Parhy näme diýsene..." diýip, hümürdän Hoja elindäki kitaby bir gyra oklap goýberdi. Ol oguljygynyň elinden tutup, giň ýazylan saçagyň başyna çökdi. Agaç çemçesi bilen unaşly tabakdan şakäsesini dolduryp alan Hojanyň mundan soň hiç zat ýadyna düşmedi...

31.12.3112-nji ýyl.

© Has TÜRKMEN. Mistika we fantastika